

पीटर इंगलैंड की दुकानों से बिकेंगे 'इंडिया हैडलूम ब्रांड' परिधान

नई दिल्ली, (भाषा)। कपड़ा मंत्री स्मृति ईरानी ने आज कहा कि आदित्य बिड़ला फैशन एंड रिटेल का ब्रांड पीटर इंगलैंड अपनी दुकानों से हथकरघे पर बुने कपड़े की कमीजों की बिक्री करेगा। यह बिक्री गठजोड़ के तहत की जाएगी। कपड़ा मंत्रालय के अधीन आने वाला हथकरघा विकास आयुक्त और पीटर इंगलैंड ने आंध्र प्रदेश में मंगलगिरी के बुनकरों के साथ गठजोड़ किया है। यह

गठजोड़ 'इंडिया हैडलूम ब्रांड' के विकास के लिये किया गया है। स्मृति ने कहा कि पीटर इंगलैंड और उसके सीधे बिक्री चैनलों के साथ इस भागीदारी के जरिये बुनकरों को उनके गुणवत्तापूर्ण उत्पादों के लिये उपयुक्त मूल्य मिलेगा और पुरुषों के फैशन परिधान बाजार में उत्पाद दिखेंगे। इस सहयोग के तहत शुरू में 18-20 स्टाइल में कमीजों के अनूठे कलेक्शन दिल्ली एवं राष्ट्रीय

राजधानी क्षेत्र में पीटर इंगलैंड की दुकानों में पेश किये जाएंगे। इसकी कीमत 1,699 रुपये से शुरू होगी। पीटर इंगलैंड के ब्रांड प्रमुख मनीष सिंघाई ने कहा, "हम सीमित संस्करण में 17 डिजाइन आज पेश कर रहे हैं जो दिल्ली-राष्ट्रीय राजधानी क्षेत्र की 15 पीटर इंगलैंड दुकानों में उपलब्ध है। हमारी आने वित्त वर्ष में इसे पूरे देश में 75 दुकानों में पेश करने की योजना है।"